

IL-QADDIS TAL-MEZZUTEMP

(Minn MONS. PROF. ARTURO BONNICI)

Għada l-festa ta' San Pulpju! M'iniex ser nitkellem magħkom dwar dak il-persunagg ewlieni ta' Gziritna, li fis-sena 60 ta' Kristu laqa' f'daru lil San Pawl wara n-nawfragju. L-anqas ma jien ser niħaddet magħkom fuq San Pulpju, li missirijietna minn żmien immemorabbli bdew iqimu bħala qaddis u martri. Imma ser niħaddet magħkom fuq il-Knisja dedikata lil Furjana u xi hwejjeg oħra li f'moħħi huma mgħaqdin mal-festa ta' dak il-Qaddis.

KNEJJES TA' QABEL

Jikteb Akille Ferris li fl-inħawi li l-lum insehju l-Furjana fl-1585 inbniet l-ewwel knisja, dik tal-Kunċizzjoni, imsejha 'Knisja ta' Sarrija', għal kavallier aragoniz Martino de Sarria li bniha. Tliet snin wara twaqqaf il-kunvent tal-kappuċċini u knisja oħra tmiss miegħu. Fl-1590, telgħet il-knisja tal-Pieta', li serviet għal xi żmien bħala viċi-parrokkjali tal-Belt Valletta.

KNISJA-PARROĊĊA

Meta l-Granmastru Manoel de Vilhena waqqaf is-subborg tal-Furjana, li għalih huma wkoll imsemmi "Subborg Vilhena", l-isqof Gori Mancini beda jaħseb biex jibni knisja dedikata lil San Pulpju. Il-bini tagħha beda fl-1733, taħt l-isqof Alphenran de Bussan, fuq id-disinj li antenat tiegħi, l-arkitett Guzeppi Bonnici pinga meta kellu biss 26 sena. Imħabba fin-nuqqas ta' flus, il-bini dam tiela' hafna u l-ftuħ uffċjali u solenni tal-Knisja l-gdida sar fis-sena 1768. Tliet snin wara beda jsir xi tibdil fil-faċċata halli tiehu wiċċ aktar impo- nenti bis-saħħa ta' żewg kampnari, kif kien hemm fid-disinn oriġinali.

Fl-1740, dik il-knisja saret viċi-parrokkjali flok dik tal-Pieta', sakemm fl-1844 l-isqof Franġisku Savèrju Caruana ddikjaraha parroċċa. Maż-żieda fl-għadd tan-nies f'dak is-subborg, dik il-Knisja bdiet tinħass ċkejna u għalhekk fl-1856 beda x-xogħol biex jiżiedu ż-żewg navati tal-għnub.

IT-TALBA TAL-KAMPNARI

Il-faċċata tal-lum, mibnija fl-1882 fuq id-disinj tal-arkitett Nikol Zammit, bil-portiku ruman u ż-żewg kampnari twal, ħadet il-post tal-faċċata l-qadima. Kemm naraha sfond sabieħ u xieraq dik il-faċċata għal fun- zjonijiet reliġjużi ta' kull sena, fil-festa ta' Kristu Re u f'okkażjonijiet oħra li jsiru quddiemha. Dak il-portiku imġenneb mill-kampnari twal nara fih simbolu ta' rfiiegħ ir-ruħ lejn Alla ta' eluf u eluf

ta' nies li jiltagħhu fuq il-Fosos fl-okkażjonijiet reliġjużi jisimgħu l-kliem li jgan- qlek ta' nies għorrief u qad- disa. Taħt dik l-istatwa li hemm fuq il-frontispizju, da- ri tal-Fidi, il-lum ta' Kristu, ta' spiss jissahħaħ it-twem- min tal-Maltin fir-Reliġjon ta' Kristu.

"KUNJ BHALI"

Għat-tigdid ta' din il-Fidi tqanqalna wkoll l-istatwa artistika ta' San Pulpju bil- mitra f'rasu u l-baklu f'idu, bl-iljun hdejh lest għalbiex jaħtfu, xogħol tal-iskultur malti Vincenzu Dimech. Araha hierġa dik l-istatwa fuq l-ispallejn felhana tal-Furjanizi, b'dik iż-żegliega ritmika. Bil-harsa tiegħu l-hawn u l-hemm tistħajjel lil dak il-Qaddis qed jgħid "Mhux billi tgħidu li thob- buni u tiftaħru bija bħala l- ewwel qaddis malti: kunu bħali nsara tajba, lesti biex tbatu għall-Fidi ta' Kristu".

Barra l-istatwa sabiha ta' San Pulpju, il-Knisja par- rokkjali tal-Furjana tgħożż opri oħra artistici. Sabiħ hu l-kwadru titolari fil-kor — il-Martirju tal-Qaddis — mibdi mill-pittur famuż Anton Favray u mitmum mill-aliev malti tiegħu Filippu Vincen- zu Pace. Xogħlijiet artistici oħra huma: il-Qalb ta' Gesù ta' Franġisku Zahra, il-Ma- dona tal-Karmnu ta' Guzeppi Calleja taħt it-treġija ta' Hyzler u l-Kroċifissjoni ta' Oscar Testa, li saret wara l-aħħar gwerra minflok dik ta' Cali li tqattgħet bil-gwerra.

Il-festa ta' San Pulpju dejjem niftakarha ssir fit- tieni Hadd wara Għid il-Kbir. Żagħżuġh, kull sena kont immur xi ftit ingawdi mal-Furjanizi, u, qassis, ġieli it- tawwalt fil-Knisja lejlet jew nhar il-festa.

TIBDIL TAT-TEMP

Dak il-Hadd x'aktarx ikun bnazzi u, għalkemm fih ta' spiss jonfoħ xi riħ qawwi, b'danakollu dak in-nhar in- nies ta' dari kien jaqilbu mix-xitwa għas-sajf. Dak in- nhar l-irġiel kienu jibdlu l- libsa tqila tax-xitwa ma' oħ- ra ehfef ta' mezzutemp, kif insehjulha. F'żoghżiti, kien moda hafna l-qalziet tal-fla-

nella ratba, lewn il-krema, bit-tixmira, ippareġġat ma' żarbun tal-gilda kannella, u glekk hafif tal-alpaka safranija għaž-żgħažagh, tal-alpa- ka sewda għall-irġiel. Dak in-nhar ukoll, kienu jiżzan- żnu l-kpiepel tat-tiben bil- faxxa sewda, bil-faldi daqqa kbar u daqqa żgħar, daqqa tondi u daqqa maqtuġhin zig-zag, kif igibuhom il-lum xi kummidjanti bħal Cheva- lier u Taranto.

Niftakar, meta dawk il- kpiepel kienu jisfaru xi ftit, jekk ikunu għadhom tajba, konna nagħtuhom ftit kub- rit u kienu jitnaddfu u jigu qishom godda. L-ghenuq, f'dawk iż-żminijiet kienu għoljin, jew tal-kawxu dop- pji, jew tal-lamtu miftuħin f'żewg gwienah quddiem, u magħhom ingravata jew ċoff. L-iżjed eleganti kienu l-bsa- ten tal-ebbanu bil-pum tal- fidda. Min kien igibhom kont tistħajtu jgħidlek: "Arani u la tmissnix". Iż-żgħažagh

għamlu ħabta igibu l-bas- tonċin tal-kannadindja tit- għawweġ, bħal dak li naraw igibu r-rikkieba taż-żwiemel: naturalment, iżjed għall-ele- ganza milli għalbiex jistrieħu fuqu.

ADDIO KPIEPEL!

Għadda dak iż-żmien! Spiċċa l-kappell tat-tiben, anzi spiċċaw il-kpiepel u l- brieret. Il-lum kulhadd xuxa, saħansitra hafna qassisin u patrijiet qegħdin joħorġu rashom mikxufa. Jien, ngħid għalija, ma tantx nabbuża noħroġ xuxa, għaliex fix-xit- wa żgur li niddobba riħ fil- qargħa, u fis-sajf ix-xemx żgur li teħodni. Fejn hu dak il-kappell tal-qassisin, bil- faldi kbar, bis-sarsi mal- għnub, miksi kollu bil-pil ileqq, qabel pil twil, dan l- aħħar pil qasir (pelo raso)?

Il-lum, kemm kemm insi- bu nixtru kpiepel lixxi bla pil, għax il-kappelleriji tagħ- na qatgħu qalbhom u ftit

qegħdin igibuhom biex jib- qgħulhom ma' wiċċhom. Addio għenuq illamtati u glekkijiet! Malli jibda diehel is-sajf, ma tarax ħnief qo- mos ħnief, nofs komma, u "shorts" mill-iqsar: għax il- lum kulhadd irid ikun hafif u xxamplat; halli mbağħad ikollu xagħar twil daqs ta' Sansun niezel ma' għonqu u daqna folta, u anki baffi, iniggzu ma' haddejh. Gosti taż-żminijiet!

X'SAR MINNHA L-MISTHIJA?

S'issa thadditna fuq l-ir- ġiel. Ngħaddu biex ngħidu xi haġa dwar xi drawwiet tan-nisa, li tbiddlu għal kol- lox il-lum. Bħall-irġiel, nhar San Pulpju, in-nisa kienu jibdlu għas-sajf b'libbies ak- tar hafif u jgħajjat iżjed fil- lewn. Kienu jikxfu ftit dir- għajhom, mhux iżjed minn pulzier jew tnejn fuq il-min-

(Jissokta fil-paġna 8)

IL-QADDIS TAL-MEZZUTEMP

(Jkompli minn paġna 4)
 keb. Id-dbielet kienu jkunu twal fit-xitwa u twal jibqgħu wkoll fis-sajf. U meta mara kienet toqgħod bil-qiegħda — dak in-nhar tal-festa, fuq xi fossa — avolja d-dublett kien twil sa taħt l-irkoppa, kienet tiġbdu 'l isfel li titgħatta bih sewwa.

L-istess bħal-lum! Il-lum, ma l-ewwel ġurnata xemx, ukoll jekk f'Jannar, jibda t-tqaċċit u dan l-aħħar kellna record ta' dbielet qsa, il-famużi "mini-skirts", saħansitra fl-aqwa tax-xitwa. Ġbajna u ddejjajna naraw, mingħajr ma rridu, qagħdiet immodesti tan-nisa tagħna. Fejnha l-modestja nisranija tant għal qalb il-mara mal-tija ta' dari?

Ha ngħidilkom din. Ftit ilu kont f'karrozza tal-linja u quddiem i gew poġġew mara ta' nofs eta' u tfajla ta' xi għaxar snin. Malli qagħdet bil-qiegħda, it-tifla ħarsiet lejn dublett ommha, rat li kien f'it il fuq mill-irkoppa u bis-sens ta' modestja naturali, ġibditulha 'l isfel. X'ikkonkludejt? Ikkonkludejt li fil-bniedem, speċjalment fil-mara, jinbet u jikber is-sens tal-modestja, li jista' jitkattar bi trobbija nisranija; iżda ma' ċerta eta', imħabba n-nuqqas ta' eżer-

cizzju ta' dik il-virtu', l-ambjent imħassar, il-moda sfaċċata u l-indifferenza religjuża ta' ħafna, dan is-sens jgħib għal kollox u ma jinħassx iżjed.

MA LHAQTHIEX B'IDEJJA

Biex ma taħsbux li qed nagħmlilkom xi priedka, isimgħu din iċ-ċajta, li qrajt dan l-aħħar. Waħda sinjura b'tifla ċkejna magħha daħlet f'super-market. B'id waħda bdiet tiġbed haġa minn hawn u haġa minn hemm u tpoġġihom fl-"trolley" li kienet qiegħda tmexxi bl-id l-oħra. Ħafna minnkom dan ix-xogħol għamluh huma wkoll. Il-povra tfajla, li ma setgħetx iżzomm id ommha, għax kif għidna, kienu ingumbrati, ħin minnhom intilfet fil-folla.

In-nies hađuha għand il-manager u dan staqsieha: "Għaliex ma żammejtx id il-mummy?" "Għaliex fiż-żewġ idejn kellha xi haġa", wiegħbet it-tfajla. "Għaliex ma żammejtx mal-lisba?", reġa' staqsieha il-manager. "Għaliex il-lisba kienet tant qasira li ma stajtx nilhaqha b'idejja." Din hija ċajta: ma jintilfux trabi mħabba d-dbielet qosra; iżda kemm er-

wieħ jistgħu jintilfu mħabba l-ilbies immodest. Dan qed ngħidulkom bis-sinċerita' kollha. U ftakru li m'inx xi qassis skrupluż.

RESQIN LEJN IX-XADINI

Nisthajjel xi mara tgħidli: "Is-soltu tagħtina iżjed pjaċir bl-artikoli tiegħek; il-lum ġejt b'ħafna skrupli! Ma tafx li aħna, speċjalment in-nisa, jeħtigilna nimxu maż-żmien, mal-moda u ma' l-użanzi tal-pajjiżi ċivilizzati tal-Kontinent?" Ippermettuli inwiegħeb u nagħlaq. Dari konna nagħmlu kuntrast bejn haġja ċivilizzata u haġja selvaġġa. Konna nħossu stmerrija għall-ilbies, għall-mossi u għad-drawwiet tas-slavaġ.

Il-lum, iċ-ċivilta' saret tik-konsisti f'kemm għandna ħila nixbħu lis-slavaġ fl-ilbies, fiż-żfin u fl-imġieba wkoll. Hallina nsiru nixbħu f'kollox lis-slavaġ, imbagħad, ma' l-ewwel pass lura, insiru nixbħu lix-xadini u jkollna t-teorija kontro-evoluzzjonista!